

Settembru, 1959

Nru. 4/59

L-EWWEL DWAL FIT-TRIQAT TAL-BELT

Il-lum il-ġurnata, meta tghaddi minn Strada Irijali u triqat oħra tal-Belt, u tara dawk il-hafna dwal — dwal fil-vevtrini, bozoz ta' l-elettriku, ismijiet fuq tabelli, tubijiet tan-neon — qajla tghaddi minn rasek li darba waħda fl-imghoddi t-triqat tal-Belt kienu jkunu dlam ċappa bil-lejl, minghajr l-ebda dawl. Imma hekk kienu jkunu, għax qabel is-Seklu Dsatax ma kien għad għandna ebda servizz pubbliku ta' dwal fit-toroq ta' Malta u Għawdex.


Tul iż-Żminijiet tan-Nofs u għall-ewwel mitejn sena tal-hakma ta' l-Ordni f'Malta, l-iktar li kont tara xi torċa jew *ban*, kif kienu jgħidulha, magħmula minn habel tal-haxix miksi b'xi żift jew qatran, li kienu jgħaddu biha n-nies bil-lejl biex hekk jipprovdudawqsejn ta' dawl fit-toroq ta' dak iż-żmien. Nies għonja, u oħrajn imlahħqa sewwa fil-Knisja jew fil-Gvern kienu jwāhhlu dan il-*ban* mal-hitan ta' barra tal-palazzi u d-djar tagħhom, meta jistgħu. U mill-1600 'il quddiem nibdew naqraw illi, f'xi okkazzjoni ta' xi festa, ingħidu aħna l-festa ta' San Ġwann, "il-Palazz, il-knejjes, il-bereg u d-djar l-oħra principali kienu jwāhhlu mal-faċċati tagħhom hafna lampi".

Imma okkazzjonijiet bħal dawn kienu jaħbtu darba fil, u f'tit wisq kienu dawk li setgħu jdawlu quddiem biebhom bit-torċi jew *ban* li semmejna. Għax in-nies għonja kienu f'tit, u l-kotra tal-poplu aktarx kien ikollhom iġghaddu minghajr ebda dwal fit-triqat bil-lejl, u kienu joqogħdu għewwa djarhom biex iħarsu rwieħhom mis-serq u minn delitti oħra.

Għal mijiet u mijiet ta' snin it-toroq kienu jkunu miżghuda bil-hallelin, u l-igijiet li saru fis-sekli 17 u 18 juru biċ-ċar kemm il-Gvern ta' l-Ordni kien imħasseb fuq dil-biċċa. Dawn il-igijiet, m'għandniex xi ngħidu, kienu maħsubin ukoll minhabba l-htieġa ta' difiża, għax il-biża' tat-Torok kien għadu jaħkem f'imħuħ in-nies. Ir-Regulamenti maħruġin fil-Kodiċi Vilhena fl-1723 u fil-Kodiċi De Rohan fl-1784 ma kenux iħallu l-poplu johroġ barra bil-lejl, kemm għewwa l-Belt kif ukoll barra.

Gewwa l-Belt u fit-Tliet Ibliet kull hanut jew tverna ried jibqa' magħluq minn sagħtejn fuq l-Ave Marija sal-Pater Noster. Hadd ma kien jista' joqogħod barra, u kull min jinqabad barra minghajr raġuni jkollu jħallas skud lill-Kaptan ta' bil-lejl li jkun arrestah — qisu Surgent tal-Pulizija tal-lum. U l-istess multa kienu jehlu dawk il-hwienet u tvieren li jiksru r-regulamenti. Gewwa l-Imdina u r-Rabat ma kontx tista' timxi fit-triqat bil-lejl minghajr dawl. U jekk xi hadd jinqabad jikser din l-ordni, u jsir xi serq dak il-lejl, kien ikollu jħallas id-danni hu lil min ikunu serqu.

U haġ'oħra. Is-sidiġen ta' l-ilsiera li ma



jkunux mgħammma u li kienu jithallew jorqdu barra l-Habs ta' l-Isiera kienu obbligati jzommuhom għewwa bejn inzul u tluġh ix-xemx, għax inkella kienu jehdulhom l-ilsiera tagħhom. Kull dgħajsa jew qoxra oħra kellha tinzamm għewwa l-Mandraġġ tal-Birgu wara li jidlam, u s-sajjeda ma kenux jistgħu johorġu għas-sajd bil-lejl. Fl-Imdina, fir-Rabat u fl-irhula tal-boghod kull min jibqa' bil-hanut jew tverna miftuħa iktar minn sagħtejn fuq inzul ix-xemx, jew imqar iħalli dawl jidher, kellu jħallas uqija (4s/2d) lill-Kaptan tal-Virga.

Fl-irhula it-taverniera u dawk li għandhom is-sensja jbiegħu x-xorb kellhom jagħalqu siegħa wara nżul ix-xemx, mat-tokk ta' siegħa lejl, imma setgħu jibqgħu jbiegħu minn got-tieqa sa' sagħtejn fuq l-Ave Marija, sakemm iddoqq ta' l-imwiet.

Bejn is-sena 1745 u 1756 bdiet bħal tqanqila biex ikun hawn għall-inqas xi f'tit dwal bil-lampi taż-żejt għewwa t-triqat tal-Belt. Din it-tqanqila tnisset fost il-poplu, imhegga minn raġunijiet sew ta' kumdità kif ukoll ta' devozzjoni lejn il-qaddisin l-aktar popolari f'inhawi differenti tal-Belt. Meta f'Marzu ta' l-1745 il-Gran Prijur tal-Ġermanja, Nesselrode, hallas minn butu biex għamel hames statwi tal-gebel madwar il-Kulleġġ tal-Giżwiti, il-lum il-bini ta' l-Università tat-tagħfim, żgur qatt ma basar illi dan il-għemil tiegħu kellu jkun il-bidu tad-dwal fit-triqat ta' Malta. Imma dan hu sewwa sew li gara.

Dawk il-hames statwi għadhom hemm — uħud minnhom reggħu saru wara l-blitz ta' l-aħħar gwerra: waħda ta' San Injażju ta' Loyola tinsab il-bieb il-kbir tal-Liċeo u l-erbgha l-oħra imqassmin waħda f'kull kantuniera ta' l-Università, i.e. San Alwiġi Konzaga, San Stanislaw Kotstka, San Frangisku Saverju u San Frangisk Borgia. In-nies ta' l-inhawi, imqanqlin mid-devozzjoni, ma damux ma bdew iqieghdu fanali tal-hgieġ quddiem dawn l-istatwi. Kienu jixegħluhom bil-lejl u hekk fi kliem wieħed kittieb tas-se-

klu tmintax "... barra d-devozzjoni, kien hemm il-vantagg illi t-triqat jigu mdawla bil-lejl".

In-nies għoġbithom din il-biċċa u f'qasir żmien xtered mal-Belt. Ftit xhur wara, fi Triq Sant'Ursula qiegħdu żewġ statwi, waħda f'kull kantuniera tal-Kunvent ta' Giezu. Waħda minn dawn iż-żewġ statwi turi lil San Franġisk d'Assisi. Għadha hemm sal-lum, kantuniera Triq Sant'Ursula ma' Triq Santa Luċija. Bil-lejl kienu jixegħluha bi flus wiehed jismu Karmnu, ibiegh il-kafè, u r-rozolin f'dawk in-naġiet. Meta miet hu ndaħal ibnu, u baqa' jieħu hsieb id-dawl hu. L-istatwa l-oħra, ta' Sant'Antnin ta' Padova, qiegħda kantuniera ma' Triq San Gwann. Din kien hallas għaliha is-sakristan tal-Kunvent ta' Giezu.

Wara Triq Sant'Ursula thajru n-nies ta' Triq San Pawl. Fid-9 ta' Frar, 1754 lejlet il-festa ta' San Pawl, tellgħu statwa ta' San Pietru t'Alkantara, kantuniera Triq S. Pawl ma' Triq San Gwann, bil-hsieb li tkun tista' ddawwal dik il-biċċa minn Triq San Gwann li tagħti għall-Kastellanija (il-lum l-uffiċċjutas-Sanita u tal-Gass), kif ukoll biċċa sewwa minn Triq San Pawl u t-telgħa li tagħti għall-Barrakka ta' Fuq.

Fl-istess żmien in-nies ta' madwar il-Kolleġġjata ta' San Pawl kienu bdew jigbru biex iwaqqfu statwa ta' San Pawl fil-kantuniera tal-knisja ma' Triq Santa Luċija. Barra Triq San Pawl il-lampa ta' quddiem din l-istawa kienet maħsuba li ddawwal Triq Santa Luċija wkoll sa fejn din tiqbokka fi Triq il-Merkanti. Fit-8 ta' April ta' dik is-sena, 1754, l-istatwa tellgħuha fost ferh kbir. It-triq kienet illuminata bil-lampi u bil-bramel u l-poplu bi hġaru daħal il-Belt biex jara din id-dehra sabiha li bħalha mhux la kemm kont tara hawn Malta.

U hekk il-biċċa baqgħet miexja ma' tul is-sena 1754. Issa kien imiss ix-xaqliba l-oħra tal-Belt. F'Lulju waqqfu statwa tal-Madonna tal-Karmnu fil-kantuniera tal-Kunvent tal-Karmnu (Triq Zekka kantuniera ma' Triq it-Teatru), u eghluq is-sena naqraw li qiegħdu statwa ta' San Guzepp fil-kantuniera l-oħra ta' San Guzepp faċċata ta' fejn il-lum hemm il-knisja ta' l-Ingliżi.

Żewġ statwi oħra tal-ġebel bil-lampi magħhom tqiegħdu fiż-żewġ kantunieri tal-Kunvent ta' San Franġisk ta' Putirjal i.e. Triq Britannja, kantuniera ma' Triq Irjali, u Triq Britannja, kantuniera ma' Triq id-Dejqa. Dawn iż-żewġ statwi juru San Franġisk d'Assisi u l-Kunċizzjoni Immakulata. F'dil-habta wkoll kienu qiegħdu statwa ta' Santu Wistin fil-kantuniera tal-Kunvent ta' Santu Wistin bejn Triq l-Ifran u Triq San Gwann.

U hekk naslu għal naha oħra tal-Belt. Dik il-biċċa hdejn triq San Nikola u Triq San Pawl 'l isfel, magħrufa bħala l-Arcipielgu. Nhar l-20 ta' Dicembru, 1754, kellhom kollox lest biex itellgħu statwa ta' San Franġisk de Pawla fuq pedestal fil-kantuniera tal-knisja ta' l-Erwieħ bejn Triq San Pawl u Triq San Nikola. Fl-24 ta' Marzu, 1756, sentejn wara, għamlu statwa tal-ġebel ta' San Nikola ta' Bari u qiegħduha fil-kantuniera l-oħra tal-knisja, bejn Triq il-Merkanti u Triq San Nikola.

Barra mill-poplu, kien hemm xi tnejn tat-tajjeb ukoll li bdew jagħmlu hekk. Insibu, ngħidu aħna, li l-Markiz Depiro ta' dak iż-żmien qiegħed kwadru tal-Madonna fuq il-bieb tiegħu fi Triq l-Isqof, u halla legat biex jibqgħu jixegħlu lampa quddiemu bil-lejl "sabiex idawwal dik il-biċċa ta' Triq l-Isqof mill-Pjazza tal-Palazz sal-Kurja ta' l-Isqof". Fit-Triq San Guzepp, magħrufa bħala l-Triq tal-Franċiżi, sar l-istess arrangament quddiem id-dar ta' wiehed Domenico Olivier.

B'hekk fi ftit snin it-triqat tal-Belt setgħu jigu mdawla f'hafna bnadi bil-lejl. It-tqegħid ta' lampi taż-żejt kull tant bogħod fit-triqat, in-nies laqgħha tajjeb, iktar u iktar għaliex b'hekk setgħu jigu evitati xi delitti. Kull ma sar kien bidu ċkejken imma fl-istess hin kien dejjem xi haġa aħjar minn qabel, u setgħu jgħidu wkoll li kien progress bhalma beda jsir fl-istess żmien barra minn Malta, fejn insibu li fl-1736 bdew jintużaw il-lampi taż-żejt f'Londra u f'Parigi biex idawlu t-triqat tagħhom. L-inizjativa tal-poplu tagħna ingħoġbot mill-awtoritajiet, u sew il-Knisja kemm ukoll l-Istat hallew il-haġa tixtered u tikber mingħajr tfixkil ta' xejn.

Il-lampa li għamlu fil-kantuniera bejn Triq Sant'Ursula u Triq San Gwann ferħu biha n-nies għax hawnhekk, fejn it-triq tibqa' sejra lejn id-Dwana, mhux biss "it-triq wieqfa imma hija iżjed u iżjed perikoluza minhabba xi gallarijiet li hemm fejn il-hallelin jistgħu jistahbew bil-lejl biex imbagħad jidhlu jisirqu". Mifsud ukoll ighid illi "din id-drawwa (li jdawlu t-triqat) għoġbot il-poplu li bil-lejl iħossu li jista' joħroġ bla biża' kull xhin ikun" u li l-"użu tad-dawl quddiem dawn l-istatwi huwa haġa tajba u mill-iktar li taqbel għall-poplu, u ddawwal tajjeb il-Belt bil-lejl: u jekk Alla jrid il-Belt kollha għad xi darba tiġi mdawla bil-lejl".

Imma din kienet tama li biex issehħ kien għad fadal hafna snin. U meta sehħet, fl-ewwel snin ta' l-Ingliżi f'Malta, Mifsud kien ilu mejjet u l-Kavaleri ta' San Gwann kienu telqu u spiccaw mill-istorja ta' Malta.

O. H. M. S.

Miss R. Cauchi,
22 Magazine Str.,
Mdina.



AFFIX STAMPS
ON TOP RIGHT
OF ENVELOPE

T.T.T.